

بِسْمِ اللّٰهِ الرَّحْمٰنِ الرَّحِیْمِ

فرزندِ پیمبرؐ کا مدینے سے سفر ہے ۱ سادات کی بستی کے اُجڑنے کی خبر ہے
 درپیش ہے وہ غم کہ جہاں زیر و زبر ہے گل چاک گریباں ہے، صبا خاک بسر ہے
 گل رُو صفتِ غنچہ کمر بستہ کھڑے ہیں
 سب ایک جگہ صورتِ گلدستہ کھڑے ہیں

آراستہ ہیں بہر سفر سروِ قبا پوش ۲ عمامے سروں پر ہیں، عبائیں بسرِ دوش
 یارانِ وطن ہوتے ہیں آپس میں ہم آغوش حیراں کوئی، تصویر کی صورت کوئی خاموش
 منہ ملتا ہے روکر کوئی سروِ کے قدم پر
 گر پڑتا ہے کوئی علی اکبر کے قدم پر

عباسؑ کا منہ دیکھ کے کہتا ہے کوئی آہ ۳ اب آنکھوں سے چھپ جائے گی تصویرِ ید اللہ
 کہتے ہیں گلے مل کے یہ قاسم کے ہوا خواہ واللہ دلوں پر ہے عجب صدمہ جاں کاہ
 ہم لوگوں سے شیریں سخنی کون کرے گا
 یہ اُنس، یہ خلقِ حسنی کون کرے گا

روتے ہیں وہ جو عوناً و محمدؐ کے ہیں ہم سن ۴ کہتے ہیں کہ مکتب میں نہ جی پہلے گا تم بن
اس داغ سے چین آئے ہمیں یہ نہیں ممکن گرمی کا مہینہ ہے، سفر کے نہیں یہ دن
تم حضرت شبیرؑ کے سائے میں پلے ہو
کیوں دھوپ کی تکلیف اٹھانے کو چلے ہو

ہمجولیوں سے کہتے تھے وہ دونوں برادر ۵ ہاں بھائیو تم بھی ہمیں یاد آؤ گے اکثر
پالا ہے ہمیں شاہ نے، ہم جائیں نہ کیوں کر ماموں رہیں جنگل میں تو اپنا ہے وہی گھر
وہ دن ہو کہ ہم حق غلامی سے ادا ہوں
تم بھی یہ دعا مانگو کہ ہم شہ پہ فدا ہوں

رخصت کے لئے لوگ چلے آتے ہیں باہم ۶ ہر قلب حزیں ہے تو ہر اک چشم ہے پُر غم
ایسا نہیں گھر کوئی کہ جس میں نہیں ماتم غل ہے کہ چلا دلبرِ مخدومہ عالم
خدام کھڑے پیٹتے ہیں قبرِ نبیؐ کے
روضے پہ اداسی ہے رسولِ عربیؐ کے

ہے جب سے کھلا حالِ سفر بند ہے بازار ۷ یہ جنسِ غم ارزاں ہے کہ روتے ہیں دکان دار
خاک اڑتی ہے ویرانیِ یثرب کے ہیں آثار ہر کوچہ میں ہے شور کہ ہے شہِ ابرار
اب یاں کوئی والی نہ رہا آہ ہمارا
جاتا ہے مدینے سے شہنشاہ ہمارا

تدبیرِ سفر میں ہیں ادھر سبطِ پیمبرؐ ۸ گھر میں کبھی آتے ہیں کبھی جاتے ہیں باہر
اسبابِ نکلوآتے ہیں عباسؑ دلاور تقسیمِ سواری کے ترؤد میں ہیں اکبرؑ
شہ کو جنھیں لے جانا ہے وہ پاتے ہیں گھوڑے
خالی ہوا اصطلبل، چلے آتے ہیں گھوڑے

حاضر درِ دولت پہ ہیں سب یاورو انصار ۹ کوئی تو کمر باندھتا ہے اور کوئی ہتھیار
ہو دوج بھی کسے جاتے ہیں، مجمل بھی ہیں تیار چلاتے ہیں درباں کوئی آئے نہ خبر دار
ہر محمل و ہو دوج پہ گھٹا ٹوپ پڑے ہیں
پردے کی قناتیں لئے فراش کھڑے ہیں

عوراتِ محلّہ چلی آتی ہیں بصد غم ۱۰ کہتی ہیں یہ دن رحلتِ زہرا سے نہیں کم
پُرسے کی طرح رونے کا غل ہوتا ہے ہر دم فرش اٹھتا ہے کیا، بچھتی ہے گویا صفِ ماتم
غل ہوتا ہے ہر سمت جدا ہوتی ہے زینبؑ
ہراک کے گلے ملتی ہے اور روتی ہے زینبؑ

لے لے کہ بلائیں یہی سب کرتی ہیں تقریر ۱۱ اس گرمی کے موسم میں کہاں جاتے ہیں شبیرؑ
سمجھاتی نہیں بھائی کو اے شاہ کی ہم شیر مسلم کا خط آئے تو کریں کوچ کی تدبیر
لہ ابھی قبرِ پیہبرؑ کو نہ چھوڑیں
گھر فاطمہ زہرا کا ہے، اس گھر کو نہ چھوڑیں

وہ گھر ہے، ملک رہتے تھے جس گھر کے نگہاں ۱۲ کیوں اپنے بزرگوں کا مکاں کرتے ہیں ویراں
کونے کی بھی خلقت تو نہیں صاحبِ ایماں بی بی یہ مدینہ کی تباہی کا ہے ساماں
ایک ایک شقی دشمنِ اولادِ علیؑ ہے
شمشیرِ ستم واں سرِ حیدرؑ پہ چلی ہے

اجڑے گا مدینہ جو یہ گھر ہوئے گا خالی ۱۳ بربادیِ یثرب کی بنا چرخ نے ڈالی
کیا جانیں پھر آئیں کہ نہ آئیں شہِ عالی حضرت کے سوا کون ہے اس شہر کا والی
زہراؑ ہیں، نہ حیدرؑ، نہ پیہبرؑ، نہ حسنؑ ہیں
اب اُن کی جگہ آپ ہی یا شاہِ زمن ہیں

گرمی کے یہ دن اور پہاڑوں کا سفر آہ ۱۴ ان چھوٹے سے بچوں کا نگہبان ہے اللہ
رستے کی مشقت سے کہاں ہیں ابھی آگاہ ان کو تو نہ لے جائیں سفر میں شہ ذی جاہ
قطرہ بھی دم تشنہ دہانی نہیں ملتا
کوسوں تلک اس راہ میں پانی نہیں ملتا

منہ دیکھ کے اصغر کا چلا آتا ہے رونا ۱۵ آرام سے مادر کی کہاں گود میں سونا
جھولا یہ کہاں اور کہاں نرم بچھونا لکھا تھا اسی سن میں مسافر اسے ہونا
کیا ہوگا جو میداں میں ہوا گرم چلے گی
یہ پھول سے کھلائیں گے، ماں ہاتھ ملے گی

ان بیبیوں سے کہتی تھی یہ شاہ کی ہمیشہ ۱۶ بہنوں ہمیں یثرب سے لئے جاتی ہے تقدیر
اس شہر میں رہنا نہیں ملتا کسی تدبیر یہ خط پہ خط آئے ہیں کہ مجبور ہیں شبیر
مجھ کو بھی ہے رنج ایسا کہ کچھ کہہ نہیں سکتی
بھائی سے جدا ہو کے مگر رہ نہیں سکتی

اماں کی لحد چھوڑ کے میں یاں سے نہ جاتی ۱۷ فاقے بھی اگر ہوتے تو غم اس کا نہ کھاتی
بھائی کی طرف دیکھ کے شق ہوتی ہے چھاتی بے جائے مجھے بات کوئی بن نہیں آتی
ظاہر میں تو مابین لحد سوتی ہیں اماں
میں خواب میں جب دیکھتی ہوں روتی ہیں اماں

ہے روح پہ اماں کی قلق، کرتی ہیں زاری ۱۸ سر پٹیتے میں نے انھیں دیکھا کئی باری
روداد بیاں کر گئی ہیں مجھ سے وہ ساری فرماتی تھیں بھائی سے خبردار! میں واری
غم خوار ہے تو اور خدا حافظ جاں ہے
نہ باپ ہے سر پر مرے بچے کے، نہ ماں ہے

یاد آتی ہے ہر دم مجھے اماں کی مصیبت ۱۹ کچھ جان کی تھی فکر نہ ان کو دم رحلت
 آہستہ یہ فرماتی تھیں با صد غم و حسرت شبیرؑ سدھارے جو سوئے وادیٰ غربت
 اُس دن مری تربت سے بھی منہ موڑ یوزینبؑ
 اس بھائی کو تنہا نہ کبھی چھوڑ یو زینبؑ

اماں کی وصیت کو بجا لاؤں نہ کیوں کر ۲۰ گھر بھائی سے تھا، بھائی نہ ہوتے تو کہاں گھر
 دو بہنیں ہیں ماں جانیاں اور ایک برادر رسی سے بندھے ہاتھ کہ بلوے میں کھلے سر
 جو ہووے سو ہو، بھائی کے ہمراہ ہے زینبؑ
 اس کوچ کے انجام سے آگاہ ہے زینب

یہ کہتی تھی زینبؑ کہ پکارے شہِ عادل ۲۱ تیار ہیں دروازے پہ سب ہودج و محمل
 طے شام تک ہوگی کہیں آج کی منزل رخصت کرو لوگوں کو بس اب رونے سے حاصل
 چلتی ہے ابھی سرد ہوا وقتِ سحر ہے
 بچے کئی ہمراہ ہیں گرمی کا سفر ہے

رخصت کرو اُن کو جو کہ ہیں ملنے کو آئے ۲۲ کہدو کوئی گھوارہٗ اصغر کو بھی لائے
 نادان سکینہٗ کہیں آنسو نہ بہائے جانے کی خبر میری نہ صغریٰ کہیں پائے
 ڈر ہے کہیں گھبرا کے نہ دم اس کا نکل جائے
 باتیں کرو ایسی کہ وہ بیمار سنبھل جائے

رخصت کو ابھی قبرِ پیبرؑ پہ ہے جانا ۲۳ کیا جائے پھر ہو کہ نہ ہوئے مرا آنا
 اماں کی لحد پر ہے ابھی اشک بہانا اس مرقدِ انور کو ہے آنکھوں سے لگانا
 آخر تو لئے جاتی ہے تقدیر وطن سے
 چلتے ہوئے ملنا ہے ابھی قبرِ حسنؑ سے

سن کر یہ سخن بانوئے ناشاد پکاری ۲۴ میں لٹتی ہوں، کیسا سفر اور کیسی سواری
 غش ہو گئی ہے فاطمہ صغراً مری پیاری بے بس کے لئے کرتے ہیں سب گریہ وزاری
 اب کس پہ میں اس صاحب آزار کو چھوڑوں
 اس حال میں کس طرح میں بیمار کو چھوڑوں

ماں ہوں میں، کلیجہ نہیں سینے میں سنبھلتا ۲۵ صاحب مرے دل کو ہے کوئی ہاتھوں سے ملتا
 میں تو اسے لے چلتی پہ کچھ بس نہیں چلتا رہ جاتیں جو بہنیں بھی تو دم اس کا بہلتا
 دروازے پہ تیار سواری تو کھڑی ہے
 پر اب تو مجھے جان کی صغراً کی پڑی ہے

چلاتی تھی کبراً کہ بہن آنکھیں تو کھولو ۲۶ کہتی تھی سکینہ کہ ذرا منہ سے تو بولو
 ہم جاتے ہیں تم اٹھ کے بغلیگر تو ہو لو چھاتی سے لگو باپ کی، دل کھول کے رولو
 تم جس کی ہو شیدا وہ برادر نہ ملے گا
 گھر بھر میں جو ڈھونڈو گی تو اکبر نہ ملے گا

ہشیار ہو کیا صبح سے بے ہوش ہو خواہر ۲۷ اصغراً کو کرو پیار کلیجے سے لگا کر
 چھاتی سے لگو اٹھ کے کھڑی روتی ہیں مادر ہم روتے ہیں دیکھو تو ذرا آنکھ اٹھا کر
 افسوس اسی طور سے غفلت میں رہو گی
 کیا آخری بابا کی زیارت نہ کرو گی

سن کر یہ سخن شاہ کے آنسو نکل آئے ۲۸ بیمار کے نزدیک گئے سر کو جھکائے
 منہ دیکھ کے بانو کا سخن لب پہ یہ لائے کیا ضعف و نقاہت ہے خدا اس کو بچائے
 جس صاحب آزار کا یہ حال ہو گھر میں
 دانستہ میں کیوں کر اسے لے جاؤں سفر میں

کہہ کر یہ سخن بیٹھ گئے سید خوش خُو ۲۹ اور سورۃ الحمد پڑھا تھام کے بازو
بیمار نے پائی گل زہرا کی جو خوشبو آنکھوں کو تو کھولا پہ ٹپکنے لگے آنسو
ماں سے کہا مجھ میں جو حواس آئے ہیں اماں

کیا میرے مسیحا مرے پاس آئے ہیں اماں

ماں نے کہا ہاں ہاں وہی آئے ہیں مری جاں ۳۰ جو کہنا ہو کہہ لو کہ یہاں اور ہے ساماں
دیکھو تو ادھر روتے ہیں بی بی شہ ذی شان صغرا نے کہا ان کی محبت کے میں قرباں
وہ کون سا ساماں ہے جو یوں روتے ہیں بابا
کھل کر کہو مجھ سے کہ جدا ہوتے ہیں بابا

یہ گھر کا اب اسباب گیا کس لئے باہر ۳۱ نے فرش، نہ ہے مسندِ فرزندِ پیمبر
دالان سے کیا ہو گیا گہوارہ اصغرا جزا ہوا لوگو! نظر آتا ہے مجھے گھر
کچھ منہ سے تو بولو مرا دم گھٹتا ہے اماں
کیا سب پیمبر سے وطن چھٹتا ہے اماں

شبیر کا منہ تلنے لگی بانوئے مغموم ۳۲ صغرا کے لئے رونے لگیں زینب و کلثوم
بیٹی سے یہ فرمانے لگے سید مظلوم پردہ رہا اب کیا، تمہیں خود ہو گیا معلوم
تم چھٹی ہو اس واسطے سب روتے ہیں صغرا
ہم آج سے آوارہ وطن ہوتے ہیں صغرا

اب شہر میں اک دم ہے ٹھہرنا مجھے دشوار ۳۳ میں پا بہ رکاب اور ہو تم صاحبِ آزار
پھر آتا ہے وہ گھر میں، سفر میں جو ہو بیمار تکلیف تمہیں دوں، یہ مناسب نہیں زہار
غربت میں بشر کے لئے سو طرح کا ڈر ہے
میرا تو سفر رنج و مصیبت کا سفر ہے

لُوں چلتی ہے خاک اڑتی ہے گرمی کے ہیں ایام ۳۴ جنگل میں نہ راحت، نہ کہیں راہ میں آرام
بستی میں کہیں صبح، تو جنگل میں کہیں شام دریا کہیں حائل، کہیں پانی کا نہیں نام
صحت میں گوارا ہے جو تکلیف گزر جائے

اس طرح کا بیمار نہ مرتا ہو تو مرجائے

صغرا نے کہا کھانے سے خود ہے مجھے انکار ۳۵ پانی جو کہیں راہ میں مانگوں تو گنہگار
کچھ بھوک کا شکوہ نہیں کرنے کی یہ بیمار تبرید فقط آپ کا ہے شربت دیدار
گرمی میں بھی راحت سے گزر جائے گی بابا
آئے گا پسینہ، تپ اتر جائے گی بابا

کیا تاب اگر منہ سے کہوں درد ہے سر میں ۳۶ اُف تک نہ کروں بھڑکے اگر آگ جگر میں
بھولے سے بھی شب کو نہ کراہوں گی سفر میں قربان گئی چھوڑ نہ جاؤ مجھے گھر میں
ہوجانا خفا، راہ میں گر روئے گی صغرا
یاں نیند کب آتی ہے جو واں سوئے گی صغرا

وہ بات نہ ہوگی کہ جو بے چین ہوں مادر ۳۷ ہر صبح میں پی لوں گی دوا آپ بنا کر
دن بھر مری گودی میں رہیں گے علی اصغر لونڈی ہوں سکینہ کی، نہ سمجھو مجھے دختر
میں یہ نہیں کہتی کہ عماری میں بٹھا دو
بابا مجھے فصّہ کی سواری میں بٹھا دو

شہ بولے کہ واقف ہے مرے حال سے اللہ ۳۸ میں کہہ نہیں سکتا مجھے درپیش ہے جو رارہ
کھل جائے گا یہ راز بھی گوتم نہیں آگاہ ایسا بھی کوئی ہے جسے بیٹی کی نہ ہو چاہ
ناچار یہ فرقت کا الم سہتا ہوں صغرا
ہے مصلحتِ حق یہی جو کہتا ہوں صغرا

اے نورِ بصر، آنکھوں پہ لے کر تجھے چلتا ۳۹ تو مجھ سے بہلتی، مرا دل تجھ سے بہلتا
تپ ہے تجھے اور غم سے جگر ہے مرا جلتا یہ ضعف کہ دم تک نہیں سینے میں سنبھلتا
جز ہجر علاج اور کوئی ہو نہیں سکتا
دانستہ تمھیں ہاتھ سے میں کھو نہیں سکتا

منہ تکتے لگی ماں کا وہ بیمار بصد غم ۴۰ چتون سے عیاں تھا کہ چلیں آپ، موئے ہم
ماں کہتی تھی مختار ہیں بی بی شہ عالم میرے تو کلیجے پہ چھری چلتی ہے ہر دم
وہ درد ہے جس درد سے چارا نہیں صغرا
تقدیر سے کچھ زور ہمارا نہیں صغرا

صغرا نے کہا کوئی کسی کا نہیں زہار ۴۱ سب کی یہی مرضی ہے کہ مر جائے یہ بیمار
اللہ نہ وہ آنکھ کسی کی ہے نہ وہ پیار اک ہم ہیں کہ ہیں سب پہ فدا سب کے ہیں غمخوار
بیزار ہیں سب ایک بھی شفقت نہیں کرتا
سچ ہے کوئی مُردے سے محبت نہیں کرتا

ہمشیر کے عاشق ہیں سلامت رہیں اکبر ۴۲ اتنا نہ کہا جیتی ہے یا مرگئی خواہر
میں گھر میں تڑپتی ہوں وہ ہیں صبح سے باہر وہ کیا کریں برگشتہ ہے اپنا ہی مقدر
پوچھا نہ کسی نے کہ وہ بیمار کدھر ہے
نہ بھائیوں کو دھیان، نہ بہنوں کو خبر ہے

کیا ان کو پڑی تھی جو وہ غم کھانے کو آتے ۴۳ میں کون جو صورت مجھ دکھلانے کو آتے
ہوتی جو غرض چھاتی سے لپٹانے کو آتے زلفیں جو الجھتیں تو سلجھوانے کو آتے
کل تک تو مرے حال پریشاں پہ نظر تھی
تقدیر کے اس پیچ کی مجھ کو نہ خبر تھی

مانوس سکینہ سے ہیں عباسِ دلاور ۴۴ میں کون ہوں جو میری خبر پوچھتے آکر
سر سبز رہے خلق میں نو بادۂ شبر شادی میں بلائیں مجھے یہ بھی نہیں باور
بے دولہا بنے منہ کو چھپاتے ہیں ابھی سے
میں جیتی ہوں اور آنکھ چراتے ہیں ابھی سے

کس سے کہوں اس درد کو میں بیکس و رنجور ۴۵ بہنیں بھی الگ مجھ سے ہیں اور بھائی بھی ہیں دور
اماں کا سخن یہ ہے کہ بیٹی میں ہو مجبور ہمراہی بیمار کسی کو نہیں منظور
دنیا سے سفر رنج و مصیبت میں لکھا ہے
تنہائی کا مرنا مری قسمت میں لکھا ہے

سب پیہیاں رونے لگیں سُن سُن کے یہ تقریر ۴۶ چھاتی سے لگا کر اسے کہنے لگے شبیر
لو صبر کرو، کوچ میں اب ہوتی ہے تاخیر منہ دیکھ کے چپ رہ گئی وہ بیکس و دلگیر
نزدیک تھا دل چیر کے پہلو نکل آئے
اچھا تو کہا منہ سے پر آنسو نکل آئے

بانو کو اشارہ کیا حضرت نے کہ جاؤ ۴۷ اکبرؒ کو بلاؤ، علی اصغرؒ کو بھی لاؤ
آئے علی اکبرؒ تو کہا شاہ نے، آؤ! روٹی ہے بہن تم سے، گلے اس کو لگاؤ
چلتے ہوئے جی بھر کے ذرا پیار تو کرلو
لینے انھیں کب آؤ گے اقرار تو کرلو

پاس آن کے اکبرؒ نے یہ کی پیار کی تقریر ۴۸ کیا مجھ سے خفا ہو گئیں صغرا، مری تقصیر
چلانے لگی چھاتی پہ منہ رکھ کے وہ دلگیر محبوب برادر ترے قربان یہ ہمیشہ
صدقے ترے سر پر سے اتارے مجھے کوئی
بل کھائی ہوئی زلفوں پہ وارے مجھے کوئی

رخساروں پہ سبزے کے نکلنے کے میں صدقے ۴۹ تلوار لئے شان سے چلنے کے میں صدقے
افسوس سے ان ہاتھوں کے ملنے کے میں صدقے کیوں روتے ہوا شک آنکھوں سے ڈھلنے کے میں صدقے

جلد آن کے بہنا کی خبر لیجیو بھائی

بے میرے کہیں بیاہ نہ کر لیجیو بھائی

لکھنا مجھے نسبت کا اگر ہو کہیں سامان ۵۰ حقدار ہوں میں نیگ کی، میرا بھی رہے دھیان
اور مرگئی پیچھے تو رہے دل میں سب ارمان لے آنا دلہن کو مری تربت پہ، میں قربان

خشنود مری روح کو کر دیجیو بھائی

حق نیگ کا تم قبر پہ رکھ دیجیو بھائی

پیارے مرے بھیا، مرے مہ رُو علی اکبر ۵۱ چھپ جائیں گے آنکھوں سے یہ گیسو علی اکبر
یاد آئے گی یہ جسم کی خوشبو علی اکبر ڈھونڈیں گی یہ آنکھیں تمہیں ہر سو علی اکبر

دل سینے میں کیوں کرتے و بالا نہ رہے گا

جب چاند چھپے گا تو اجالا نہ رہے گا

کیا گزرے گی جب گھر سے چلے جاؤ گے بھائی ۵۲ کیسے مجھے ہر بات میں یاد آؤ گے بھائی
تشریف خدا جائے کب لاؤ گے بھائی کی دیر تو جیتا نہ ہمیں پاؤ گے بھائی

کیا دم کا بھروسہ کہ چراغِ سحری ہیں

تم آج مسافر ہو تو ہم کل سفری ہیں

ہاں سچ ہے کہ بیمار کا بہتر نہیں جانا ۵۳ صحت سے جو ہیں اُن میں کہاں میرا ٹھکانا
بھیا جو اب آنا تو مری قبر پہ آنا ہم گور کی منزل کی طرف ہوں گے روانہ

کیا لطف کسی کو نہیں گر چاہ ہماری

وہ راہ تمھاری ہے تو یہ راہ ہماری

مرنا تو مقدّم ہے، غم اس کا نہیں زہار ۵۴ دھڑکا ہے کہ جب ہوں گے عیاں موت کے آثار
قبلے کی طرف کون کرے گا رخ بیمار یسین بھی پڑھنے کو نہ ہوگا کوئی غم خوار
سانس اُکھڑے گی جس وقت تو فریاد کروں گی
میں ہچکیاں لے لے کے تمہیں یاد کروں گی

ماں بولی کہ کیا کہتی ہے صغرا ترے قربان ۵۵ گھبرا کے نہ اب تن سے نکل جائے مری جان
بیکس مری بچی، ترا اللہ نگہبان صحت ہو تجھے، میری دعا ہے یہی ہر آن
کیا بھائی جدا بہنوں سے ہوتے نہیں بیٹا
کنبے کے لئے جان کو کھوتے نہیں بیٹا

میں صدقے گئی بس نہ کرو گریہ و زاری ۵۶ اصغر مرا روتا ہے صدا سن کے تمھاری
وہ کانپتے ہاتھوں کو اٹھا کر یہ پکاری آ، آ، مرے ننھے سے مسافر ترے واری
چھٹی ہے یہ بیمار بہن جان گئے تم!
اصغر مری آواز کو پہچان گئے تم!

تم جاتے ہو اور ساتھ بہن جا نہیں سکتی ۵۷ تپ ہے تمہیں چھاتی سے بھی لپٹا نہیں سکتی
جو دل میں ہے لب پر وہ سخن لا نہیں سکتی رکھ لوں تمہیں، اماں کو بھی سمجھا نہیں سکتی
بیکس ہوں، مرا کوئی مددگار نہیں ہے
تم ہو، سو تمہیں طاقتِ گفتار نہیں ہے

معصوم نے جس دم یہ سنی درد کی گفتار ۵۸ صغرا کی طرف ہاتھوں کو لٹکا دیا اک بار
لے لے کے بلائیں یہ لگی کہنے وہ بیمار جھک جھک کے دکھاتے ہو مجھے آخری دیدار
دنیا سے کوئی دن میں گزر جائے گی صغرا
تم بھی یہ سمجھتے ہو کہ مرجائے گی صغرا

عباسؑ نے اتنے میں یہ ڈیوڑھی سے پکارا ۵۹ چلنے کو ہے اب قافلہ تیار ہمارا
 لپٹا کے گلے فاطمہ صغراؑ کو دوبارا اٹھے شہِ دیں، گھرتہ و بالا ہوا سارا
 جس چشم کو دیکھا سو وہ پُرِ نم نظر آئی
 اک مجلسِ ماتم تھی کہ بر ہم نظر آئی

بیت الشرفِ خاص سے نکلے شہِ ابرار ۶۰ روتے ہوئے ڈیوڑھی پہ گئے عترتِ اطہار
 فراشوں کو عباسؑ پکارے یہ بہ تکرار پردے کی قاتوں سے خبردار! خبردار!
 باہر حرم آتے ہیں رسولِ دوسرا کے
 شُفقہ کوئی جھک جائے نہ جھونکوں سے ہوا کے

لڑکا کوئی کوٹھے پہ چڑھا ہو تو اتر جائے ۶۱ آتا ہو ادھر جو، وہ اُسی جا پہ ٹھہر جائے
 نائقے پہ بھی کوئی نہ برابر سے گزر جائے دیتے رہو آواز جہاں تک کہ نظر جائے
 مریمؑ سے سوا حق نے شرف ان کو دیئے ہیں
 افلاک پہ آنکھوں کو ملک بند کئے ہیں

عباسؑ علیؑ سے علی اکبرؑ نے کہا تب ۶۲ ہیں قافلہ سالارِ حرم حضرتِ زینبؑ
 پہلے وہ ہوں اسوار تو محمل میں چڑھیں سب حضرت نے کہا ہاں، یہی میرا بھی ہے مطلب
 گھر میں مرے زہراؑ کی جگہ بنتِ علیؑ ہے
 میں جانتا ہوں ماں مرے ہمراہ چلی ہے

آپہنچی جو نائقے کے قرین دخترِ حیدرؑ ۶۳ خود ہاتھ پکڑنے کو بڑھے سبطِ پیمبرؐ
 فضہ تو سنبھالے ہوئے تھی گوشہ چادر تھے پردہٴ محمل کو اٹھائے علی اکبرؑ
 فرزند کمر بستہ چپ و راس کھڑے تھے
 نعلین اٹھالینے کو عباسؑ کھڑے تھے

اک دن تو مہیا تھا یہ سامانِ سواری ۶۴ اک روز تھا وہ، گرد تھے نیزے لئے ناری
محمل تھا نہ ہودج، نہ کجاوہ، نہ عماری بے پردہ تھی وہ حیدر کرار کی پیاری
ننھے کئی بچوں کے گلے ساتھ بندھے تھے
تھے بال کھلے چہروں پہ اور ہاتھ بندھے تھے

زینت وہ محمل جو ہوئی دخترِ زہرا ۶۵ ناقوں پہ چڑھے سب حرمِ سید والا
آنے لگے رہوار، گھلا گرد کا پردا عباس سے بولے یہ شہِ یثرب و بطحا
صدمہ ہے بچھڑنے کا مرے روحِ نبیؐ پر
رخصت کو چلو قبرِ رسولِ عربیؐ پر

ہے قبر پہ نانا کی مقدم مجھے جانا ۶۶ کیا جانے پھر ہو کہ نہ ہو قبر پہ آنا
اماں کی ہے تربت پہ ابھی اشک بہانا اُس مرقدِ انور کو ہے آنکھوں سے لگانا
آخر تو لئے جاتی ہے تقدیرِ وطن سے
چلتے ہوئے ملنا ہے ابھی قبرِ حسنؑ سے

پیدل شہِ دیں روضہٴ احمدؑ پہ سدھارے ۶۷ تربت سے صدا آئی کہ آ آ مرے پیارے
تعویذ سے شبیر لپٹ کر یہ پکارے ملتا نہیں آرام نواسے کو تمھارے
خط کیا ہیں اجل کا یہ پیام آیا ہے نانا
آج آخری رخصت کو غلام آیا ہے نانا

خادم کو کہیں امن کی اب جا نہیں ملتی ۶۸ راحت کوئی ساعتِ مرے مولا نہیں ملتی
دکھ کون سا اور کون سی ایذا نہیں ملتی ہیں آپ جہاں، راہ وہ اصلاً نہیں ملتی
پابندِ مصیبت ہوں گرفتارِ بلا ہوں
خود پاؤں سے اپنے طرفِ قبر چلا ہوں

میں اک تن تنہا ہوں ستم گار ہزاروں ۶۹ اک جان ہے اور در پے آزار ہزاروں
 اک پھول سے رکھتے ہیں خلش خار ہزاروں اک سر ہے فقط، سر کے خریدار ہزاروں
 واں جمع کئی شہر کے خوں ریز ہوئے ہیں
 خنجر مری گردن کے لئے تیز ہوئے ہیں

فرمائیے اب جائے کدھر آپ کا شبیر ۷۰ یاں قید کی ہے فکر، وہاں قتل کی تدبیر
 تیغیں ہیں کہیں میرے لئے اور کہیں زنجیر خوں ریزی کو کعبے تلک آپہنچے ہیں بے پیر
 بچ جاؤں جو پاس اپنے بلا لیجئے نانا
 تربت میں نواسے کو چھپا لیجئے نانا

یہ کہہ کے ملا قبر سے شہ نے جو رخ پاک ۷۱ ہلنے لگا صدمے سے مزارِ شہ لولاک
 جنبش جو ہوئی قبر کو تھرا گئے افلاک کانپی جو زمیں، صحن مقدس میں اڑی خاک
 اس شور میں آئی یہ صدا روضہ جد سے
 تم آگے چلو ہم بھی نکلتے ہیں لحد سے

باتوں نے تری دل کو مرے کر دیا مجروح ۷۲ ٹو شہر میں جاتا ہے، تڑپتی ہے مری روح
 بے تیغ کیا خنجرِ غم نے ترے مذبوح ہے کشتی امت پہ تباہی کہ چلا نوخ
 افلاکِ امامت کا تجھے بدر نہ سمجھے
 بے قدر ہیں ظالم کہ تری قدر نہ سمجھے

مارا گیا جس روز سے شہرا پیارا ۷۳ اس روز سے ٹکڑے ہے کلیجہ مرا سارا
 اب قتل میں ہوتا ہوں ترے ساتھ دوبارا امت نے کیا پاس ادب خوب ہمارا
 زہرا کی جو بستی کو اجاڑیں تو عجب کیا
 اعدا مجھے تربت سے اکھاڑیں تو عجب کیا

اس ذکر پہ رویا کئے شہ سر کو جھکائے ۷۴ واں سے جو اٹھے فاطمہؑ کی قبر پہ آئے
 پائین لحد گر کے بہت اشک بہائے آواز یہ آئی کہ میں صدقے مرے جائے
 ہے شور ترے کوچ کا جس دن سے وطن میں
 پیارے میں اسی دن سے تڑپتی ہوں کفن میں

تربت میں جو کی میں نے بہت گریہ وزاری ۷۵ گھبرا کے علیؑ آئے نجف سے کئی باری
 کہتے تھے کہ اے احمدِ مختارؑ کی پیاری تم پاس ہو، تربت ہے بہت دور ہماری
 گھر لٹتا ہے کیوں کر ہمیں چین آئے گا زہرا
 کیا ہم سے نہ رخصت کو حسینؑ آئے گا زہرا

میں نے جو کہا قبر سے کیوں نکلے ہو باہر ۷۶ نہ سر پہ عمامہ ہے نہ ہے دوش پہ چادر
 فرمایا کہ ماتم میں ہوں اے بنتِ پیمبرؐ مرنے کو پسر جاتا ہے برباد ہوا گھر
 ترسیں گے وہ پانی کو جو نازوں کے پلے ہیں
 تلواریں ہیں اور اب مرے بچوں کے گلے ہیں

پھرتا ہے مری آنکھوں میں شبیرؑ کا مقتل ۷۷ وہ نہر فرات اور کئی کوس کا جنگل
 وہ بجلیاں تلواروں کی اور شام کا بادل دریا سے وہ پیاسوں کے ہٹا دینے کی ہل چل
 شبیرؑ کے سر پر سے یہ آفت نہ ٹلے گی
 دسویں کو محرم کی، چھری مجھ پہ چلے گی

سن کر یہ بیاں باپ کا مادر کی زبانی ۷۸ رو رو کے پکارا اَسَدُ اللہ کا جانی
 ہاں والدہ سچ ہے، نہ ملے گا مجھے پانی پیاسے ہیں مرے خون کے یہ ظلم کے بانی
 بچپن میں کیا تھا مرا ماتم شہ دیں نے
 نانا کو خبر دی تھی مری روح امیں نے

پہلو میں جو تھی فاطمہ کے تربتِ شبرؑ ۷۹ اس قبر سے لپٹے بہ محبت شہِ صفر
چلائے کہ شبیرؑ کی رخصت ہے برادر حضرت کو تو پہلو ہوا اماں کا میسٹر
قبریں بھی جدا ہیں تہہ افلاک ہماری
دیکھیں ہمیں لے جائے کہاں خاک ہماری

یہ کہہ کے چلے قبرِ حسنؑ سے شہِ مظلوم ۸۰ رہوار جو مانگا تو سواری کی ہوئی دھوم
یارانِ وطن گرد تھے افسردہ و مغموم چلاتے تھے خادم کہ چلا خلق کا مخدوم
خالی ہوا گھر آج رسولِ عربیؐ کا
تابوت اسی دھوم سے نکلا تھا نبیؐ کا

جب اٹھ گئی تھیں خلق سے مخدومہ عالم ۸۱ سر پٹیتے تھے لوگ اسی طرح سے باہم
برپا تھا جنازے پہ علیؑ کے یونہی ماتم تھا رحلتِ شبرؑ میں محبوں کا یہی غم
بس آج سے بے والی و وارث ہے مدینہ
اب پنجتنِ پاک سے خالی ہے مدینہ

چلاتی تھیں رانڈیں کہ چلی شہ کی سواری ۸۲ لے گا خبر اب کون مصیبت میں ہماری
آنکھوں سے یتیموں کی دُراشک تھے جاری مضطر تھے اپانج، ضعفا کرتے تھے زاری
کہتے تھے گدا ہم کو غنی کون کرے گا
محتاجوں کی فاقہ شکنی کون کرے گا

تھا، ناکے تلک شہر کے اک شورِ قیامت ۸۳ سمجھاتے ہوئے سب کو چلے جاتے تھے حضرت
رورو کے وہ کہتا تھا جسے کرتے تھے رخصت پائیں گے کہاں ہم، یہ غنیمت ہے زیارت
آخر تو بچھڑ کر کفِ افسوس ملیں گے
دس بیس قدم اور بھی ہمراہ چلیں گے

قسمیں انھیں دے دے کے کہا شہ نے کہ جاؤ ۸۴ تکلیف تمھیں ہوتی ہے اب ساتھ نہ آؤ
اللہ کو سوپنا تمھیں، آنسو نہ بہاؤ پھرنے کے نہیں، ہم سے بس اب ہاتھ اٹھاؤ
اس بیکس و تنہا کی خبر پوچھتے رہنا
یارو مری صغرا کی خبر پوچھتے رہنا

روتے ہوئے وہ لوگ پھرے، شاہ سدھارے ۸۵ جو صاحب قسمت تھے وہ ہمراہ سدھارے
کس شان سے مردانِ حق آگاہ سدھارے عابد طرفِ خانہ اللہ سدھارے
اترے نہ مسافر کسی مخلوق کے گھر میں
عاشق کو کش لے گئی معشوق کے گھر میں

روشن ہوئی کعبے کی زمیں نورِ خدا سے ۸۶ مکے نے شرف اور بھی پایا شرفا سے
جھک جھک کے ملے سبطِ پیمبرِ عزربا سے آباد ہوا شہر نمازوں کی صدا سے
خوش ہو کے ہوا خواہ یہ کہتے تھے علیؑ کے
سب باپ کی نحو بو ہے نوا سے میں نبیؐ کے

کعبے میں بھی اک دن نہ ملا شاہ کو آرام ۸۷ کونے سے چلے آتے تھے نائقِ سحر و شام
اعدانے گزرنے نہ دیئے حج کے بھی ایام کھولا پسرِ فاطمہؑ نے باندھ کے احرام
عازم طرفِ راہِ الہی ہوئے حضرت
تھی ہشتم ذی الحجہ کہ راہی ہوئے حضرت

جاتے تھے دل افسردہ و غم گیس شہِ ابرار ۸۸ ہر گام پہ ہوتے تھے عیاں موت کے آثار
قبریں نظر آ جاتی تھیں صحرا میں جو دو چار فرماتے تھے شہِ فاعْتَبِرُوا یا اُولِی الْأَبْصَارِ
جز خاک نہ ہوئے گا نشاں بھی بدنوں کا
انجام یہ ہے ہم سے غریب الوطنوں کا

احباب کہیں، گھر ہے کہیں، آپ کہیں ہیں ۸۹ آگے تو زمیں پر تھے، پر اب زیر زمیں ہیں
خالی ہیں مکاں، آپ تہہ خاک مکیں ہیں جو دُور نہ رہتے تھے وہ اب پاس نہیں ہیں
حسرت یہ رہی ہوگی کہ پہنچے نہ وطن میں
کیا منہ کو لپیٹے ہوئے سوتے ہیں کفن میں

باتیں تھیں یہی یاس کی اور درد کی تقریر ۹۰ منزل پہ بھی آرام سے سوتے نہ تھے شبیر
شب کو کہیں اترے تو سحر کو ہوئے رہ گیر جلدی تھی، کہ ہو جائے شہادت میں نہ تاخیر
مقتل کا یہ تھا شوق شہ جن و بشر کو
جس طرح سے ڈھونڈے کوئی معشوق کے گھر کو

ملتا تھا کوئی مردِ مسافر جو سرِ راہ ۹۱ یوں پوچھتے تھے اُس سے بہ حسرت شہ ذی جاہ
ایسا کوئی صحرا بھی ہے اے بندۂ اللہ اک نہر سوا جس میں نہ چشمہ نہ کوئی چاہ
کیا ملتا ہے اس دشت میں اور کیا نہیں ملتا
ہم ڈھونڈتے پھرتے ہیں وہ صحرا نہیں ملتا

وہ عرض یہ کرتا تھا کہ سبطِ شہ لولاک ۹۲ ہے سخت پُر اندوہ وہ صحرا تہ افلاک
ہنستا ہوا واں جائے تو ہو جاتا ہے غمناک سنتا ہوں وہاں دن کو اڑاتا ہے کوئی خاک
دن رات کو آتی ہے صدا سینہ زنی کی
درویش کی ممکن ہے سکونت، نہ غنی کی

چلاتی ہے عورت کوئی ہے ہے مرے فرزند ۹۳ اس دشت میں ہو جائے گا تو خاک کا پیوند
تلواروں سے ٹکڑے یہیں ہوں گے ترے دل بند پانی یہیں ہو جائے گا بچوں پہ ترے بند
پیارے تو اسی خاک پہ گھوڑے سے گرے گا
ہے ہے یہیں خنجر تری گردن پہ پھرے گا

اک شیر ترائی میں یہ چلاتا ہے دن رات ۹۴ کٹ جائیں گے یاں ہاتھ مرے لال کے ہیہات
کیا حال کہوں نہر کا اے شاہِ خوش اوقات پانی تو نہیں شور، پہ مشہور ہے یہ بات
طار بھی دمِ تشنہ دہانی نہیں پیتے
وحشی کبھی واں آن کے پانی نہیں پیتے

اُس جا نہ اترتا ہے، نہ دم لیتا ہے رہ گیر ۹۵ ہے شور کہ اس آب میں ہے آگ کی تاثیر
پیاسوں کے لئے اس کی ہر اک موج ہے شمشیر اس طرح ہوا چلتی ہے جس طرح چلیں تیر
بجھتی نہیں واں پیاس کسی تشنہ گلو کی
بُو آتی ہے اس نہر کے پانی میں لہو کی

اُس شخص سے یہ کہہ کے چلے قبلہ عالم ۹۶ اللہ نے چاہا تو بسائیں گے اُسے ہم
عاشق پہ بلا بعد بلا آتی ہے ہر دم غم اور بڑھا، وصل کا عرصہ جو رہا کم
آفت یہ نئی فوج شہنشاہ میں آئی
مسلم کی شہادت کی خبر راہ میں آئی

غربت میں نہ ماتم کی سنائے خبر اللہ ۹۷ طاری ہوا حضرت پہ عجب صدمہ جانکاہ
گوندھے ہوئے سرکھول کے پیٹے حرم شاہ فرماتے تھے شہ سب کو ہے در پیش یہی راہ
ہوگا وہی اللہ کے جو مد نظر ہے
آج اُن کا ہوا کوچ، کل اپنا بھی سفر ہے

وارث کے لئے زوجہ مسلم کا تھا یہ حال ۹۸ محمل سے گری پڑتی تھی بکھراے ہوئے بال
روتے تھے بہن کے لئے عباس خوش اقبال وہ کہتی تھی ساتھ آئے تھے چھوٹے مرے دولال
پوچھو تو کدھر وہ مرے پیارے گئے دونوں
فرماتے تھے شبیر کہ مارے گئے دونوں

محمل تھے سب اس بی بی کے ہودج کے برابر ۹۹ تھا شور کہ بیوہ ہوئی شبیر کی خواہر
گھبرا گئی تھی مسلمِ مظلوم کی دختر ہر بار یہی پوچھتی تھی ماں سے لپٹ کر
کیوں پیٹتی ہو کون جدا ہو گیا اماں
غربت میں مرے باپ پہ کیا ہو گیا اماں

اس دن سے تو اک ابرِ ستم فوج پہ چھایا ۱۰۰ کھانا کئی دن قافلہ والوں نے نہ کھایا
رستے میں ابھی تھا اسد اللہ کا جایا جو چاند محرم کا فلک پر نظر آیا
سب نے مہ نو لشکرِ شبیر میں دیکھا
منہ شاہ نے آئینہ شمشیر میں دیکھا

خویش و رفا چاند کی تسلیم کو آئے ۱۰۱ مجرے کو جھکے اور سخن لب پہ یہ لائے
یہ چاند مبارک ہو ید اللہ کے جائے کفار پہ تُو فتح اسی چاند میں پائے
رتبہ مہ و خورشید سے بالا رہے تیرا
تا حشر زمانے میں اجالا رہے تیرا

حضرت نے دعا پڑھ کے یہ کی حق سے مناجات ۱۰۲ کر رحم گنہ گاروں پہ اے قاضی حاجات
سردینے کا مشتاق ہوں، عالم ہے تری ذات خنجر مری آنکھوں میں پھرا کرتا ہے دن رات
باقی ہیں جو راتیں وہ عبادت میں بسر ہوں
یہ زیست کے دس دن تری طاعت میں بسر ہوں

پہنچادے مجھے جلدی سے اے خالقِ افلاک ۱۰۳ اُس خاک پہ جس خاک سے ملتی ہے مری خاک
طالب ہے ترے قرب کا سبب شہِ لولاک نہ ملک کی خواہش ہے، نہ درکار ہے املاک
بیتاب ہے دل، صبر کا یارا نہیں مجھ کو
اب فصل بجز وصل گوارا نہیں مجھ کو

اتنے میں یہ فصّہ علی اکبرؑ کو پکاری ۱۰۴ لو دیکھ چکی چاند ید اللہ کی پیاری
 عادت ہے کہ وہ دیکھتی ہیں شکل تمہاری آنکھوں کو کئے بند یہ فرماتی ہیں واری
 آئے تو رخ اکبرؑ ذی قدر کو دیکھوں
 شکل مہ نو دیکھ چکی، بدر کو دیکھوں

شہ داخلِ خیمہ ہوئے فرزند کے ہمراہ ۱۰۵ منہ دیکھ کے یوں کہنے لگی بنتِ ید اللہ
 یہ چاند ہے کس طرح کا اے فاطمہؑ کے ماہ فرمانے لگے رو کے بہن سے شہِ ذی جاہ
 سرتن سے مرا اس مہ پر غم میں کٹے گا
 زینب یہ مہینہ تمہیں ماتم میں کٹے گا

یہ آلِ نبیؐ کی ہے مصیبت کا مہینہ ۱۰۶ یہ ظلم کا عشرہ ہے، یہ آفت کا مہینہ
 پہنچا ہے غریبوں کی شہادت کا مہینہ آخر ہے بس اب عمر کی مدت کا مہینہ
 یہ بارِ امامت مری گردن سے اتر جائے
 ہو خاتمہ بالخیر جو سرتن سے اتر جائے

گردوں پہ مہ نو جو نمایاں ہے یہ ہمشیر ۱۰۷ چڑھتی ہے مرے سر کے لئے چرخ پہ شمشیر
 اس چاند میں کٹ جائے گا سب لشکرِ شیبیرؑ نیزہ کوئی کھائے گا کلجے پہ، کوئی تیر
 برچھی کسی جانباز کے پہلو میں لگے گی
 شمشیر کسی شیر کے بازو میں لگے گی

خیمے کو جلادیں گے، لٹے گا زروزپور ۱۰۸ اس ماہ میں ہوں گے نہ پدر اور نہ مادر
 ماؤں سے پسر چھوٹیں گے، بہنوں سے برادر بیوہ کئی سیدانیاں ہو ویں گی مقرر
 گھر کیس گے ستمگار جو روئے گی سکینہ
 اس ماہ میں بے باپ کی ہووے گی سکینہ

دولھا کوئی ٹاپوں کے تلے ہوئے گا پامال ۱۰۹ پیٹے گی کوئی تازہ دلھن کھولے ہوئے بال
تیروں سے کسی ماں کا جگر ہوئے گا غر بال نکلے گی کوئی کہتی ہوئی ہائے مرے لال
معصوموں کی سونے کی جگہ پائیں گی خالی
بچوں سے بھری گودیاں ہو جائیں گی خالی

اس عشرہ اول میں نہ ہونیں گے بہن ہم ۱۱۰ تاریخ سفر ہے دہم ماہ محرم
عشرہ یہ وہ عشرہ ہے کہ اے زینبؓ پر غم جس لال کی عاشق ہو وہ ہو جائے گا بے دم
دیکھو گی نہ پھر منہ علی اکبرؓ سے پسر کا
اب شام میں ہوئے گا تمھیں چاند صفر کا

رونے کے لئے حق نے بنائے ہیں یہ دس دن ۱۱۱ ان روزوں خوشی ہو یہ کسی کو نہیں ممکن
لیویں گے مرا تعزیہ ہر شہر کے ساکن اکبرؓ کو جواں روئیں گے، معصوموں کو کم سن
بھولیں ہمیں ایسے نہیں غم خوار ہمارے
ہوئیں گے سیہ پوش عزادار ہمارے

غش ہو گئی سن کر یہ بیاں زینبؓ پر غم ۱۱۲ خیمے میں اسی رات سے برپا ہوا ماتم
بیدار رہیں صبح تک بی بیاں باہم خیموں کو اکھڑوا کے چلے قبلہ عالم
آخر وہی صحرا، وہی جنگل نظر آیا
تھی دوسری تاریخ کہ مقتل نظر آیا

اُترے اسی میدانِ بلا خیز میں سرور ۱۱۳ استادہ ہوئے خیمہ ناموسِ پیمبرؐ
صحرا کی طرف دیکھ کے خوش ہو گئے اکبرؓ دریا پہ ٹہلنے لگے عباسؓ دلاور
شہ بولے ہوا نہر کی بھائی تمھیں بھائی
ہاں شیر ہو دریا کی ترائی تمھیں بھائی

خامے کو بس اب روک انیس جگر افکار ۱۱۴ خالق سے دعا مانگ کہ اے ایزدِ غفار
زندہ رہیں دنیا میں شہِ دیں کے عزادار غیر از غمِ شہِ اُن کو نہ غم ہو کوئی زہار
آنکھوں سے مزارِ شہِ دل گیر کو دیکھیں
اس سال میں بس روضہٴ شبیر کو دیکھیں

